



## IL-MISSJUNARJU

**NEWSPAPER POST**  
Hargha Nru: 116  
Settembru 2016 - Novembru 2016

# KNISJA MISSJUNARJA: XHUD TAL-ĦNIENA

*Silta mid-diskors  
tal-Papa Franġisku*

Fil-messaġġ tal-Qdusija Tiegħu għall-Jum Dinji Missjunarju, il-Papa Franġisku hegġigna biex kull wiehed u waħda minnha noħorġu, bħala dixxipli missjunarji, u nqiegħdu t-talenti tagħna, l-għerf u l-esperjenza tagħna għas-servizz tal-oħrajn, biex inwasslu l-messaġġ tal-ħlewwa u tal-kompassjoni ta' Alla lill-familji kollha. Waqt li rrefera għall-Bolla Misericordiae Vultus, huwa tenna li l-Knisja għandha l-missjoni li xxandar il-ħniena ta' Alla u tħabbarha f'kull rokna tad-dinja, sa ma tasal għand kull mara, raġel, anzjan, anzjana, żaġhżuġħ u żaġhżuġħa, tifel u tifla.

Il-ħniena tnissel ferħ kbir fil-qalb tal-Missier meta hu jiltaqa' ma' kull ħlejqa umana. Hu jdur bi mħabba kbira mqar fuq dawk li huma l-iżjed dgħajfa, għax il-kobor u l-qawwa tiegħu jidhru sewwasew fil-ħila tiegħu li jsir haġa waħda maċ-ċkejknin, mal-imwarrbin u mal-maħqurin. Hu Alla twajjeb, attent, fidil u joqrob lejn kull min hu fil-bżonn. Hu jidhul bi ħlewwa fir-realtà umana l-istess kif jagħmlu missier u omm fil-ħajja ta' wliedhom. Fil-Bibbja l-kelma ħniena hija mxebbħa ma' guf tal-omm: jigiġifieri lejn l-imħabba ta' omm għal uliedha, dawk l-ulied li hi dejjem tibqa' tħobb, f'kull ċirkustanza. Dan hu aspekk essenzjali anki fl-imħabba li Alla għandu lejn uliedu kollha. Huwa jitqanqal u jithegġeġ quddiem id-dgħufijiet u l-infedeltajiet tagħna. Madankollu Hu ħanin ma' kulhadd, imħabbtu hi

għall-ġnus kollha, u l-ħlewwa u t-tjieba tiegħu jinfirxu fuq il-ħlejjaq kollha.

Il-ħniena ssib l-ogħla u l-aqwa wirja tagħha fil-Verb li sar bniedem. Hu juri l-wiċċ tal-Missier għani fil-ħniena, u jfissirha permezz ta' paraboli. Jekk nilqgħu u nimxu wara Ġesù fil-Vanġelu u s-Sagramenti, bil-qawwa tal-Ispirtu s-Santu aħna nistgħu nsiru ħanina bħal Missierna tas-Sema, nitgħallmu nħobbu bħalu u nagħmlu minn ħajjitna don bħala sinjal tat-tjieba tiegħu.

Kull poplu għandu d-dritt li jirċievi l-messaġġ tas-salvazzjoni. Dan hu wisq aktar meħtieġ jekk inqisu kemm hawn ingustizzji, gwerer u krizijiet umanitarji. Il-missjunarji jafu li l-Vanġelu tal-maħfra u tal-ħniena jgħib il-ferħ u r-rikonċiljazzjoni, il-gustizzja u l-paċi. Il-mandat tal-Vanġelu: "Morru, mela, aghmlu dixxipli mill-ġnus kollha, u għammduhom fl-isem tal-Missier u tal-Iben u tal-Ispirtu s-Santu, u għallmuhom iħarsu dak kollu li ordnajtilkom jien" (Mt 28:19-20) għad m'għaddiex żmienu, anzi jimpenjana lkoll, fl-isfidi ta' żmienna, biex inhossuna msejħa għal "ħruġ" missjunarju gdid, kif aħna msejħin nagħmlu fl-Eżortazzjoni appostolika Evangelii gaudium: "Kull Nisrani u kull komunità trid tiddixxerni dwar liema hi l-mixja li l-Mulej qed jitlob, imma kollha aħna msejħin biex nilqgħu din is-sejħa: noħorġu mill-kumditajiet tagħna u jkollna l-kuraġġ li nilhqu l-periferiji kollha li għandhom bżonn id-dawl tal-Vanġelu".

### MISSION FUND:

500, Eureka Court, Blokk A, Flat 6, Triq il-Kbira, Mosta MST 1018

**Ħinijiet tal-ftuh:** Tnejn sal-Ġimgħa 9.00 a.m. – 1.00 p.m. **Tel:** (+356) 21413664

(Servizz ta' Answering Machine 24 siegħa kuljum)

**Website:** www.missionfund.org.mt **E-mail:** missionfund@global.net.mt

Il-MISSION FUND hija registrata bħala organizzazzjoni filantropika skont l-Att tal-2007 dwar l-Organizzazzjonijiet Volontarji – Reg No: VO/0015

# L-ESPERJENZA TIEGHI FL- ALBANIJA

## Speranza Xuereb

Minn dejjem kienet ix-xewqa tiegħi li nagħmel esperjenza missjunarja, iktar w' iktar billi spiss inkun f'kuntatt mal-missjunarji li jiġu jżuruna fl-uffiċċju tal-Mission Fund.

Sfortunatament din ix-xewqa tiegħi ma kienitx faċli li nwettaqha minhabba raġuni ta' saħħa għaliex ma xtaqtx li minflok ta' għajjuna stajt nkun ta' xkiel għall-grupp li ta' kull sena jagħmel esperjenza fuq xi proġett. Għalhekk kont irrassenjata li nagħmel dak li nista' minn hawnhekk.

Kien is-sena l-oħra meta waslet stedina lill-Mission Fund mingħand il-komunità Dumnikana ta' Durres, fl-Albanija, biex nattendu għall-ftuħ uffiċċjali ta' centru soċjali fil-parroċċa ta' Lagja Mirdita. Mill-ewwel urejt ix-xewqa li nattendi għaliex ħsibt li jekk ikollu jinqalali xi haġa ma nkunx il-bogħod u nista' nirritorna Malta malajr.

Wara li ddiskutejt ma' xi missjunarji mill-Albanija irrealizzajt li jkun aħjar li mmur għal żmien l-Għid għaliex ikun hemm iżjed bżonnijiet fejn nista' ngħin. Irnexxieli nsib żewġ minn nies oħra (Doris u Alfred) li ġew miegħi għalkemm kont deciza li anke waħdi kont lesta li mmur. Kont entuzjasta ħafna u lesta li nagħmel dak li hemm bżonn u li niflaħ għalih.

Konna ospitati fil-Kunvent tal-Patrijiet Dumnikani ta' Durres fejn joqgħodu tlett patrijiet Maltin u qrib tal-parroċċa ta' Durres. Sibnihom imħabbtin ħafna bil-

***Hekk kif lemħu lill-patri ġej bdew ħierġin tfal u ġuvintur minn kullimkien.***

preparamenti għall-festi tal-Għid u bil-kemm kellhom ċans jiehdu nifs mix-xogħol. Huma jservu f'sitt paroċċi oħra fl-istess inħawi.

Minn kmieni ħriġna ma' patri li kellu jquaddes lis-sorijiet ta' Mother Theresa li kienu fil-qrib. Wara tlaqna ma' Fr Geoffrey biex immorru fiċ-ċentru ta' Lagja Mirdita biex niltaqgħu mat-tfal. Fit-triq irrealizzajt il-faqar li għandhom: biż-żibel mitfugħ fil-kanali tal-ilma mat-triq. It-triq li twassal għaċ-ċentru kienet kollha ħofor kbar. Rajna wkoll ftit baqar jirgħu fl-għelieqi vojta u xi żaġżuġ mitfugħ kokka biex jiehdu ħsiebhom.

Hekk kif lemħu lill-patri ġej bdew ħierġin tfal u żgħażaġh minn kullimkien. Kulhadd jifraħ bih u bina. Xi ħlew kollha bdew jgħidulna 'merħba' għaliex ftit qabel kienet marret tarahom l-E.T. il-President ta' Malta u tgħallmuha. Kont impressjonata kemm iħobbuh lil Fr. Geoffrey, speċjalment iż-żgħażaġh li jqisuh bħala l-ikbar ħabib.

Iċ-ċentru huwa kollu frott ta' għajjuna li waslet minn Malta. Wow!!! Mhux ta' b'xejn iħobbu lil Maltin. Iċ-ċentru huwa armat b'għamara li waslet minn Malta. Għat-tfal hemm il-*playroom* fejn kienu jiġġennu biex jidhlu. Ippruvajna ngħallmuhom xi kliem bl-Ingliż bħalma huma l-kuluri, in-numri u oħrajn. Dan għamilnih bl-użu tal-*gugarelli* li ġew minn Malta għax kien eħfef biex jitgħallmu. Din il-*playroom* dalwaqt tinfetaħ bħala kindergarten. Nisperaw li jsibu minn jgħallimhom. Għandhom ħafna kotba tal-*Ladybird* bl-Ingliż. Fiċ-ċentru hemm klinika żgħira, klassijiet tad-duttrina u oħrajn fejn isiru laqgħat fuq *parenting skills* u suġġetti oħra importanti għall-iżvilupp tal-ħiliet li huma nieqsa ħafna. Għandhom grawnd fejn jilgħabu l-futbol u biħa Kbir fejn jilgħabu logħob ieħor. Iċ-ċentru huwa mġammar ukoll b'sistema ta' reverse osmosis u b'generator tal-elettriku.



Ma rridtx inħalli barra l-knisja li qiegħda maċ-  
 ċentru. Impressjonawni l-ammont ta' tfal u zgħażaġh  
 li jattendu u kemm jipparteċipaw. Apparti li ġejt  
 infurmata li jsiru ħafna konverżjonijiet minn  
 Musulmani li jsiru Kattoliċi. Il-Musulmani f'dawn  
 l-inħawi huma moderati ħafna tant li ltqajt ma' omm  
 Musulmana li għandha r-raġel u t-tfal Kattoliċi li  
 anke hi tattendi għall-quddies u ttipparteċipa izda ma  
 titqarbinx.

Għall-Ħadd il-Palm kien mistieden in-Nunzju fil-  
 parroċċa. Kelli ċ-ċans nitkellem miegħu fit-tul u fost  
 ħafna affarijiet sbieħ li qalli l-iktar li laqtitni kien meta  
 qalli li huma jimpressjonaw ruħhom bil-progress li jsir  
 f'kull fejn hemm il-missjunarji Maltin. Xi ġmiel ta'  
 kumpliment lill-missjunarji Maltin u lill-Maltin kollha  
 li jappoġġawhom!!!

Aħna l-funzjonijiet kollha konna nirrepetuom xi tliet  
 darbiet għaliex konna nakkumpanjaw lill-patrijiet fil-  
 parroċċi ż-zgħar. Haġa li mpressjonatni kienet Porto  
 Romano li qiegħda ħdejn miżbla fejn morna ma' Patri  
 Bernard. Il-kanali tal-ilma kienu kważi solidi bil-ħmieġ  
 u b'annimali mejta li kienu fihom.



Ma temminx li jistgħu jgħixu n-nies hemm! Imma  
 haġa tal-iskantament xorta jirnexxielhom jiġu l-knisja  
 nodfa għaliex l-ilma m'hiex problema għalihom.  
 Kulhadd jipparteċipa u jkanta. F'Porto Romano iltqajt

***F'Porto Romano iltqajt ma' żewġ  
 tfajliet li qaluli li huma rnexxielhom  
 jistudjaw bl-għajnuna li ingħatat mill-  
 Mission Fund***

***X'ferħ kont taqralhom  
 f'għajnejhom!!! Ħsibt  
 li wieħed minnhom kien  
 ser iħossu ħażin daqs  
 kemm kien eċitat.***

ma' żewġ tfajliet li qaluli li huma rnexxielhom  
 jistudjaw bl-għajnuna li ingħatat mill-Mission Fund  
 lil Fr. Ivan li issa qiegħed lura Malta.

X'serjetà ta' funzjoni tal-Ġimgħa l-Kbira li saret fil-  
 parroċċa l-kbira ta' Durres li jieħu ħsieb Fr. Bernard  
 bil-għajnuna ta' Fr. Geoffrey u Fr. Costantin.  
 Kemm ħadt gost nara tant zgħażaġh li ħadu ħsieb  
 jippreparaw u jipparteċipaw. Xi ġmiel ta' kant u  
 daqq tal-kitarri. U xi ngħidu għat-talb mas-Sepulkru  
 u t-tiżjin tal-fjuri madwaru!

Il-qofol tal-funzjonijiet intlaħaq fl-Għid il-  
 Kbir. Mal-lejl tgħammdu t-nax-il persuna bejn  
 adulti, zgħażaġh u tfal. X'ferħ kont taralhom  
 f'għajnejhom!!! Ħsibt li wieħed minnhom kien  
 ser iħossu ħażin daqs kemm kien eċitat. Qaluli  
 li kien ilu tliet snin jipprepara l-katekezi. Saru  
 magħmudijiet oħra f'parroċċi oħra.

Drawwa Albaniza li għandhom għall-Għid hi  
 li jgħibu magħhom dak li jkunu ser isajru għall-  
 ikla tal-Għid fil-familja biex jitbierek, eżempju:  
 ħobż, ġobon, basal, tadam u mbagħad iħallu żewġ  
 bajdjet (uħud minnhom mzejna sabiħ ħafna, nkella  
 miżbugħin ħomor) lill-patrijiet flimkien ma' xi  
 offerti monetarji. Dak il-bajd imbagħad tqassam  
 waqt il-visti li għamilna fl-istituti tat-tfal u fil-ħabs  
 skont din id-drawwa.

Jekk nibqa' nirrakkonta ma nispiċċa qatt. Għall-  
 grazzja t'Alla rnexxieli nagħmel din l-esperjenza  
 li nkoragġitni tant li bi ħsiebni nirrepetiha. La  
 għamiltha jien jista' jagħmilha kulhadd. Jekk thoss  
 is-sejha taqtax qalbek.



## TAHLIX FLUSEK FIS-SOUVENIERS

Inti se tizzewwieg? Għandek xi tfal jew neputijiet li se jagħmlu l-preċett jew il-grizma?

Ħa tagħlaq sninek jew għandek xi anniversarju?

Flok tixtri souvenirs, li hafna drabi jispiċċaw go xi kexxun, agħti donazzjoni lill-Mission Fund u b'hekk tkun qed tgħin lil mijiet ta' missjunarji mxerrda mad-dinja kollha biex ixandru l-Kelma t'Alla.

Il-Mission Fund għandha għażla ta' kartolini bil-kliem 'Grazzi'

kif ukoll *bookmarks* li jistgħu jingħataw lill-mistednin flok is-souvenirs.

Tistgħu iżżidu l-ferħ tagħkom f'din l-okkazzjoni sabiha billi toffru tama lill-persuni fil-bżonn.

# ATTIVITAJIET



## Buffet Breakfast

IL-HAMIS 3 TA' NOVEMBRU 2016

SAN ANTONIO HOTEL, QAWRA

09.15 – Quddiesa speċjali għall-erwieh tal-benefatturi tal-Mission Fund

(Ibagħtu l-formola li tidher hawn taht bl-ismijiet tal-erwieh li tixtiequ tissuffragaw)

10.30 – Buffet Breakfast

11.30 – 13.30 Tombola

Prezz: € 12.00 - Trasport jiġi provdut għal min jehtieg bi € 3.00 addizzjonali

Biex tirriserva post ċemplu l-uffiċċju (21413664) jew Charles Decelis (21575351 / 99885078)



## QUDDIES GĦALL-ERWIEH TAL-BENEFATTURI TAGĦNA

Kull l-ewwel Hamis ta' kull xahar matul is-sena, issir quddiesa għall-erwieh tal-benefatturi tal-Mission Fund u tal-qraba tagħhom fil-Knisja ta' Ġiezu, il-Belt. Isir talb speċjali għal ruħhom, kemm fil-quddies li nagħmlu hawn Malta, kif ukoll f'dawk li jsiru għall-istess intenzjoni mill-Missjunarji li intom qegħdin tgħinu. Kull min jixtieq jibgħat xi donazzjoni għandu jimla l-formola t'hawn taht flimkien ma' l-ismijiet tal-qraba u ħbieb mejtin u jibgħatha l-uffiċċju.

aqta hawn



Qiegħed nibgħat il-hlas ta' € \_\_\_\_\_ permezz ta' cheque jew

money order pagabbli lill-MISSION FUND għar-ruħ/għall-erwieh ta':

\_\_\_\_\_

\_\_\_\_\_

ISEM U KUNJOM: \_\_\_\_\_

INDIRIZZ: \_\_\_\_\_

RAĦAL: \_\_\_\_\_ KODIĊI POSTALI: \_\_\_\_\_ TEL: \_\_\_\_\_